

74

M. G. K. Srinivas

## ఆ మె నీ డ

ఇవన్నీ రాజా రావుకి సంభవించాయి. జరిగింది -  
నమ్మ నమ్మకపో అని జరిగిందంతా చెప్పి ముగించాడు.

నేను నమ్ముతాను. ఎందుకంటే అదంతా దేన్నో  
సమర్థించేటందుకు చెప్పింది కాదని స్పష్టమైంది. దాని  
కంతటికీ చమత్కారంగా ఏదో వ్యాఖ్యానంచేస్తే తప్ప  
చటుక్కున స్ఫురించే అర్థంలేదు. అపూర్వమైన సంగతులు  
జీవితంలో తటస్థపడటం అందరికీ అనుభవమైనా, కళలో  
వాటిని మనం నమ్మలేం. కళలో ప్రయోజనం, విలువలు-  
వీటితో మనకి నిమిత్తంవుంది గనుక అపూర్వమైన సంఘటనకి  
ప్రముఖస్థానం లేదు. కల్పితమైన వాటికన్న జీవితంలో నిజంగా  
జరిగే వే ఎక్కువ ఆశ్చర్యాన్ని కలిగిస్తాయన్న నిర్వచనం  
యిదే చెబుతుంది. వాస్తవిక సంఘటన కలుగజేసే ఆశ్చర్యా  
నికి కళలో తావులేదు—దాని కేదో ప్రయోజనమూ,  
అర్థమూ, బౌచిత్యమూ వుంటే తప్ప. ఇవన్నీ వుంటే అసలంత  
ఆశ్చర్యమే కలగదేమోకూడా!

అనుభవానికి తుది మొదలు, కారణాలు కొంతవరకూ  
వూహించవచ్చు. ఈ ఊహామటుకు సక్రమంగా కొనసాగక  
పోతే, అనుభవాన్ని చిత్రించినవారిని విమర్శించాలిగాని,  
అనుభవాన్నే శంకించకూడదు. రాజారావు పరిస్థితులు  
కొంతవరకూ నాకు తెలుసు. సంసారభారం పైనబడి  
ఇంటర్వో చదువు చాలించి ఉద్యోగంకోసం యత్నాలు

చెయ్యాలిన్నచింది. అనువైన ఉద్యోగం దొరకడంలేదు. ఏదో ఓవుద్యోగం-ఏవుద్యోగమే తేనేం-పొటపోసుకోడానికీ, ఆదర్శసాధనకీ సంబంధం ఏమిటి?—అనుకునేస్థితికొచ్చాడు. భార్య, పెండ్లి, సంసారం - వీటి యథార్థాన్ని ఎదుర్కొనే చైతన్యాన్ని పరామర్శ చేస్తుండగానే వివాహమైపోయింది. భార్య సీత-ఎంతో మంచిది, అమాయకురాలు. వ్యక్తిత్వంలో సర్వస్వమూ వొక్కచూపులో స్వాధీనం చేసేలా చలించని నిండుచూపు, సన్నటి ముక్కు, వింత భావాలని ప్రకటించే మాటలకు అలవాటుపడని పసిపెదవులు,—సీత ఎదురుగావున్నా కూడా ఆమె దూరంగావుండగా తల్చుకున్నప్పుడు కలిగే జాలి జాపకాలొస్తాయి. అతనెవరో! ఆమెనరు? వారిద్దరూ భార్యాభర్తలా? వా రేంచెయ్యాలి? వా రేంకావాలి? రాజారావు కివేవీ అర్థంకావు.

అందరు విద్యార్థులవలె అతను ఊహజగత్తులో విహారం విరమించలేదు. ఆ జగత్తుకి మనస్సుతో ప్రమేయం లేదు. శరీరంతో యింక దెబ్బలాడలేక యశావనం మనస్సుని దిగవిడచి స్వప్నజగత్తులోకి పారిపోతుంది. శృంగారం నొక సరస్సు; ఆదర్శాలు చుట్టూకొండలు; మధురస్వప్నం వొక మొగ్గ; ఆమెనవ్వు వికసించిన పుష్పం; ఆనందబాష్పాలు జలపాతాలు; యశావనం నావ—అతడు నావికుడు. ఆమె ఎవరు? భార్య సీత కాదు. ఎవ్వరూలేరు. ఈజగత్తులో అన్నీ వున్నాయి, వొక్క ప్రేమతప్ప. ఆమెని పిలిచాడు. జవాబు లేదు. కూర్చుని ఏడుస్తున్నాడు.

‘పోసుటెమయిందేమో, మరి దరఖాస్తు పంపరూ?’  
ఎదురుగుండా నీత.

చుట్టూ శిఖరాలు విరిగిపడ్డాయి. మొగ్గలు ముడుచు  
కున్నాయి. పువ్వుల రేకులు గాలిలో ప్రకృతి తుమ్మి  
నటుగా కొటుకుపోయాయి. నావలో కంత—అతను  
ములిగిపోతున్నాడు.

లేచి దరఖాస్తు కవర్లోపెట్టి పోష్టాఫీసు కెళ్లాడు. అతను  
వెళ్ళగానే నీత తలగడదిండు సర్దింది. దిండ్రకింద పుస్తకం.  
పుస్తకంలో ఫిలింతార ఫోటో. ఆమె అమాయకంగా నవ్వింది.

ఇంట్లో భోజనం, నిద్ర—తరువాత బెట రోడ్ల మ్మట  
నడుస్తూ, ఆలోచిస్తూ పోతూండడం — అల్లా గడిచిపోతు  
న్నాయి రోజులు. అతనికి బెట బాగా లేదు. ఇళ్ళముందు  
మురికికాలువలు; పందులు, గాడిదలు—వాటి దెంత ప్రశాంత  
జీవితం! దుకాణాలు—ముష్టివాళ్ళు, కుష్టువాళ్ళు, దూరంగా  
గుడిసెలు, ఎండ లేకపోతే వాన, ఆ జనం, ఆ వాసనలు,  
ఆ దుమ్ము—ఛ, ఛ, ఇనే నయం. కొన్ని వేల సంవత్సరాల  
క్రితం సిద్ధాక్షునికి కలిగిన అసంతృప్తే అది.

అన్ని మూలలా పరకాయించి చూశాడు.  
ఆ మాసిన బటలబుట్ట — దానికింద బొద్దింకలు,  
ఎలుకలు. ఆ చూరంతా బూజు, సాలిగూళ్ళు,  
చచ్చిన కీటకాలక శేబరాలు. ఆ పాతకుర్చీ మేకులు వొంక  
రగా పైకొచ్చి పీలెనప్పడల్లా లేచినవారిబట్టలని చించు  
తున్నాయి. ‘ఇస్, అబ్బ!’—గాలి, వెలుతురుచాలవు. పగలల్లా  
ఈగల సముదాయాల స్వేచ్ఛాకేళి; రాత్రల్లా దోమల బృంద

గానం. సాముదాయక ఖడ్గ నృత్యాలు. ఆ గోడగడియారం తిరగదు; అబ్బబ్బ— ఏదేనా భరించొచ్చు, యీ చెమట నెల్లా భరించడం! వొళ్ళంతా చెమటలుపట్టే ఏర్పాటు చెందదుకూ? శరీరంలో ఏదో వోభాగాన్ని చెమటకి కేటాయించ కూడదూ సృష్టికర్త!

రాజారావుకి సీతపై, తనపై, తనని పుట్టించిన తలిదండ్రులపై, వారిని పోషించిన సమాజంపై, సమాజానికి తావిచ్చిన దేశంపై, సముద్రాలద్వారా ఏకంచేసిన ఈ గోళంపై యీ నిర్భాగ్య గోళాన్ని తనచుట్టూ తిప్పుకుంటున్న సూర్య బింబంపై—ఆగ్రహమొచ్చింది. బైట కెళ్ళాడు. ఏవో ఆలోచిస్తూ నడిచిపోతున్నాడు.

మానవహృదయం అంత విశాలమెందంటారు. ఊహకు అంతం లేదంటారు. అయినా అతనివి అవే ఆలోచనలు. పాతవే. ఎన్నిసార్లూ సాగించిన వ్రాహులు కొత్తవి కనబడవు మళ్ళా మళ్ళా మొన్న చూసిన సినిమాలో దృశ్యాలే వ్రాహులో మెదిలి అతన్ని కలవరపరుస్తున్నాయి. కథానాయకుడు తనంత బాగుండడు; తనంత చదువుకున్నవాడు కాడు; అసలతని చదువు, వుద్యోగం విషయం అందులోలేదు. హాయిగా టెన్నిస్ ఆట ముగియగానే కార్లో సరోజయింటి కెడతాడు. సరోజ తండ్రి కేం పనో తెలీదు. వాళ్ళిల్లు ఎంత బాగుంటుంది! గేటు - మొక్కలపార్కు. పోర్టికోముందు నగ్నంగా స్నానంచేస్తున్న స్త్రీ విగ్రహం - పెద్దహాయి - ఎక్కడచూసినా సోఫాలు, సెట్టీలు, వ్రాగే కుర్చీలు, ఏనురిపాటుగా కూలబడితే గజంపైకి విసిరివేసే

స్పింగులు, కుషన్ కుర్చీలు; పైన వ్రేళ్లాడే 'చాండిలియర్లు' -  
 బెలియమ్ గ్లాసుతో చేసిన దీపాలగుత్తులు, బ్రాకెట్ లాంప్ లు  
 'వెస్ మినిస్టర్' సంగీతంతో గంటలు మ్రోగే 'కీంజిల్'  
 గడియారాలు, 'ఎపోల్లో' దేవత కంచువిగ్రహం చేతిలో  
 మరో గంగుదీపం, గోడలనిండా బొమ్మలు - గోల్డ్ ఫెమ్ లో  
 తెలనర్ణ చిత్రాలు - ఆరువేల మెట్లుగల సైయిర్ కేస్ మీద  
 పెరియా తివాచీ - మెట్ల మొదట్లో ఎలబాసర్ రాతిలో  
 చెక్కిన ఇద్దరు స్త్రీ మూర్తులు; ఎంత సౌందర్యం! ఎంత  
 సౌఖ్యం! సరోజ మేనమామ ఇంగ్లీష్ నైటు గాన్తో, హాలండ్  
 'పెప్' పీలుస్తూ తుణం దర్శనంయిస్తాడు. 'షెల్లీ చెనా' టీ  
 కప్పు చేతులో పట్టుకుని - పక్కన అల్ నేసి యస్ కుక్క -  
 దూరంగా గుమ్మంలో వంటాయన. సరోజ ఆనందంతో  
 అద్దంముందు కాసేపు నాట్యంచేసి, పాట పాడుకుంటూ  
 సింగారించుకుని సినిమాకని చెప్పి కార్లో వెళ్ళిపోతుంది.

సరోజ ణోటికోడలు, తన సీతలాగ పూర్వకాలపుది.  
 తన గదిలోంచి బైటికిరాదు. ఆమె ఎప్పుడూ పూజా  
 మందిరంలోనే, భగవంతుడి ప్రతిమముందు నాట్యంచేస్తూ,  
 పాడుకుంటూ వుంటుంది. కాని ఎంత అందమైన గది! దుర్గ,  
 కృష్ణుడు, ఆంజనేయులు, సరస్వతి, వినాయకుడూ, కాళి -  
 యినన్నీ దంతపుబొమ్మలు, లోహపు చిత్రాలు. పైన  
 బుద్ధుని ప్రతిమ ప్రక్కనే 'మహాత్ముడు' ఫోటో మరోగోడ  
 మీద రామకృష్ణపరమహంస, శివాజీ - మధ్యలో శివాజీ  
 ఎందుకో? - కాళికాదేవి ప్రసన్నమొందటగా!

అంత అందమైన పూజామందిరం త నెవ్వరింట్లోనూ చూడలేదు. తెల్లటి మెత్తటి మెరిసిపోయే ఆ గోడలు; ఎక్కడా అట్లాంటివి చూడలేదు. తను చూసిన యిండ్ల గోడలనిండా ఏరో కాగితాలు, బొగ్గుతోనో, యిటుకతోనో వ్రాతలు, మీసాలు తగిల్చిన ఆడబొమ్మలు, ఫలనావారికి వోటిమ్మని వ్రాతలు, బూతులు - సినిమాలో యిండ్ల గోడలకి యివేసి వుండవు. అతనికి పరిసరాలపై రోత ప్రబల దానికి కారణం యీ సినిమాలో సృజింపబడిన సౌందర్య దృశాల జ్ఞాపకాలే!

రాజా గావు మారనతలపాక్కుదాటి, నరసింహస్వామి ఆలయపావరణకి చేరుకున్నాడు. నవ్వొచ్చింది. సినిమాలో వన్నీ సెటింగులు-ఎక్కడెక్కడినుంచో ఆవొస్తువులన్నీ సేకరించి, అనుర్చినవి. జీవితం అంత అందంగా వుండాలని-వుండేటట్టు చేసుకోమనీ వాటివుద్దేశం. అల్లా ఎవరేనా వున్నారా? ఏమో వున్నారేమో! తనకేం తెలుసు? ఎక్కడా లేకపోతే మాత్రం అల్లా ఎందుకు చూపుతారు? సరోజగారింట్లో పని పిల్ల ఎంతందంగా వుందని! తోటలో వెన్నెట్లోనృత్యాలు; చిన్నయ్యగాను ఆమెకేసి రోక్షణం చూసినందుకు యీ ఆనందం. మరి తనింట్లో పనిచేసే 'అప్పి?' మసిబొగ్గురంగు; మురికి వాసన. జుట్టుకి నూనెకూడ రాసుకోదు; పాచిలో జారిపడి రాచిప్ప ముక్కలు చెయ్యడంతప్ప, దానికి వేరే నృత్యభంగిమూలు చేతకావు.

రాజారావు ఆలయంలోకి వెళ్ళేవారిని, వొచ్చేవారిని చూస్తూకూర్చున్నా - వూహని విడమర్చి, వేరే ఆంతరంగిక మైన ఆలోచలు చేస్తూనే వున్నాడు.

ఆలయంచుట్టూ విద్యుద్దీపాలు, చుట్టుప్రక్కల దుకాణాలలో మెక్యురీదీపాలు. ఆలయంకుడివైపున 1857 స్వతంత్రసమరంలో ప్రాణాలు త్యాగంచేసిన వీరుల స్మృతి చిహ్నంగా కొత్తగా నిర్మాణమైన మందిరం; మందిరం మధ్యలో ధర్మచక్రం. విద్యుద్దీపాలవెలుగులో గోడలు తెల్లగా వెండిరేకుగా మార్చి ముసుగేసుకున్న వెన్నెలలాగ మెరిసిపోతున్నాయి. ఆలయంచుట్టూ వెళ్ళే జనంనీడలు ఆగోడల మీద నల్లగా, కాలం చిత్రించిన బొమ్మలలాగ ప్రస్ఫుటంగా కనబడి, కదిలిపోతున్నాయి. వెండితెరమీద చూసిన నల్ల బొమ్మలు స్మరణకొచ్చాయి. సినిమాలో అప్పుడప్పుడు నాయికా నాయకుల ప్రక్కకు తిరిగిన మొహాలు, తెల్లటి శూన్యంముందు, నల్లగా 'సిల్వ్యుయట్'లో అలాగే చూపుతోంటారు. దగ్గరగా ఉన్న వ్యక్తుల ఆకృతులు మరింత పెద్దవిగా ఆగోడమీద పడి, చోటుచాలక, కాళ్ళనీడలుమాత్రం కనబడి, కదిలిపోతున్నాయి. దూరంగాఉన్న వ్యక్తుల పూర్తి బొమ్మలు పడుతున్నాయి. రాజారావు వొంతెనమీద కూర్చుని, గోడమీద పడుతూన్న నీడలకేసి చూస్తున్నాడు. అడుగో ఎవడో కుర్రాడు సెకిల్ మీద పోతున్నాడు ఈయన ఎవరో మీసాలు, పాగా—తలకాయమాత్రం కనిపిస్తోంది. కదిలిపోయాడు. ఎడ్లబండి కాబోలు, ఎడ్లకాళ్ళు, బండి చక్రాలు కనిపిస్తున్నాయి. గుళ్ళొంచి జనం ఒక్కసారిగా

బైటికొచ్చారు. అన్ని తలకాయలు కలిసిపోయి-వారి నీడలు  
తెరవెనుక అస్థిపంజరాల నృత్యంలాగ ఒకదానిలో ఒకటి  
కలిసిపోయి-కెరటంపై తుంపరలలాగ విడిపోయి సాగిపోతు  
న్నాయి. జనం పల్కుబడ్డారు. ఉండిఉండి ఏదో ఒక నీడ కదు  
లోంది. గోడంతా తెల్లగా వెండితెరలాగ, నీడలచలనంలేక  
నిశ్చలంగాఉంది. అప్పుడు గోడమీద వొకసౌందర్యమూర్తి  
నీడ చూశాడు. ఆమె మెడ, తల గోడంతా ఆక్రమించాయి.  
వొక్కక్షణం ఆనీడ నిలిచింది. చెవుల లోలాకులు కదలడం  
మాని నీడలో కలిసిపోయాయి. జడ మెడమీద పడింది.  
ఆ రెంటినుధ్య 'డైమండ్' ఆకారంలో ఏర్పడ్డ ఖాళీ తెల్లగా  
కన్నడుతోంది.

విరిచిన విల్లులాగ, తీర్చిన అవయవాల అమరిక,  
ఎవరో విరిచిన కాడలులాగ కనురెప్పలు, గుండ్రంగా  
ప్రారంభమై, చదరంగా అంతమొంది సగంతుసిన చాకులాగ,  
వారిగి నిలచిన ముక్కు, సమంగాఉన్న రెండు పెదవులు,  
సిగ్గుతో వొంగి చోద్యం చూచే కుతూహలంతో వొక్కసారి  
వొయ్యారంగా, బైటికి గెంతి, మళ్ళా భయంతో చరచరా  
లోపలికి వెళ్ళిపోయినట్లు, వొంపుతిరిగిన గెడ్డం - ఆశ్యామల  
మూర్తి నీడ సొంపుకి, అతడు ముగ్గుడైపోయాడు. ఏవేవో  
ప్రతిమలు, చిత్రాలు, ఫిలింతారల ఛాయలు, చరిత్రలో  
కలిసిపోయిన సుందరాంగనల ప్రతిబింబాలు అతనిని కలవర  
పర్చినవి. నీడను ప్రేమించడం నూతన అనుభవం. అతడు  
దానికి లొంగిపోయాడు. దూరంగా ఊరేగింపు ధ్వనులు  
మీదకొచ్చి పడుతున్నాయి. వొచ్చేశారు. ఆ శ్యామల

మూ రి ఆ నీడలమధ్య నలిగి కరిగిపోయింది. ఎన్నో నీడలు-  
ఆకృతిలేదు, నల్లగా గోడంతా క్రమేషాయి. ఆమెకోసం  
వెనక్కి తిరిగిచూశాడు. అంతా ఊరేగింపు జనం. గబగబా  
త్రోసుకుంటూ వెద్తున్నాడు. ఆమె కనపడలేదు. గుంపు  
దాటాడు. జనం పల్చబడ్డారు. కుడివైపు సందులోకి మళ్లారు.  
ఎక్కడా మనుషుల అలజడిలేదు.

దీపంనీడలో దూరంగాఉన్న మేక. ఎవరో పులిస్త  
రాకులు గిరవాటెట్టారు. సందుదాటి పార్కు వైపు కొచ్చాడు.  
ఆమె ఏమైంది? ఆమె నిజంగా ఉందా? తన మనసులో  
భ్రమలు ఆ నీడరూపం దాల్చినవా? తనని పరీక్షించడానికి  
దేవతలు కల్పించిన మాయారూపమా? అలసటతో  
అసంతృప్తితో చెమట్లుపోశాయి. ఆ బెంచీమీద కూర్చు  
న్నాడు. చొక్కా బొత్తాములు విప్పాడు. సోడాకొట్టించుకు  
త్రాగాడు. కళ్ళుమూసుకుని పరున్నాడు. రెప్పలక్రింద ఆమె  
నీడ నల్లగా వత్తిడిచేసింది. అతనికేదో అపూర్వసౌందర్యం  
దొరికింది. కాని దాన్ని ఉంచుకోలేదు. కదిలిపోయే జీవితం  
లాగ కరిగిన స్వప్నంలాగ, ఉండికూడా లేని ఇంద్రజాలం,  
ఎండమావి. నడచినకొద్దీ దూరమయ్యే ఇంద్రధనుస్సు.

ఏదో పురుగు చొక్కాలోపల కదిలింది ఉలిక్కిపడి  
లేచి కూర్చున్నాడు. దిగాలుగా నడిచి ఇంటికిచేరుకున్నాడు.  
పదిగంటలు కావొస్తుంది.

“సినిమా కెళ్ళారా?” నీత ప్రశ్నకి లేదన్నట్లు తల  
పంకించి, భోజనానికి కూర్చున్నాడు. భోజనాలదగ్గర ఎవరూ  
ఏమీ మాట్లాడలేదు. భోజనాలయ్యాయి. అతడు అరుగు

మీద ఏకాంతంగా కూర్చొని ఆకాశం కేసి చూస్తున్నాడు. ఇంతలో లెట్లు పోయాయి. కొవ్వొత్తి వెలిగించి గదిలో పెట్టి సీత బెటకొచ్చింది.

‘ఏమండీ; దిగులుగా వున్నారేం?’

సమాధానం లేదు.

‘ఉద్యోగం విషయమా? అదేవాస్తుంది... కాలం కలిసిరావాలి. చెప్పరూ...’

‘ఏమీలేదు... ఊరికినే...’

‘ఏదోవుంది. నాతో చెప్పకూడదా...?’

‘నీ కర్మమవదు.’

‘అర్థంచేసుకోవడానికి ప్రయత్నిస్తాను’ అంది సీత.

‘నాకేం దిగులుగా లేదు. మనస్సంతా అదోలాగుంది; ఫలానా కారణం అని లేదు.’

‘పోనీ లెండి చెప్పకపోతే. ఇంకెప్పుడూ అడగను లెండి.’

దూరంగా కొవ్వొత్తి వెలుగులో ఆమెకళ్ళలో తడి మెదిలింది మృదువుగా. ఆమెనీడ వికృతంగా స్తంభంమీద పడి గాలికి కదులుతోంది. ఆమె ముఖాన్ని పైకెత్తి కళ్ళలోకి చూశాడు.

‘ఊరికినే... కోపంవచ్చిందా?’

లేదన్నట్లు తలవూపింది.

‘నవ్వితే చెబుతాను’

దటమెనవరం మధ్య కాసేపు సూర్యుడికాంతి ధారల మధ్య కొట్టుకున్నట్లు సీత నవ్వింది. నీడ స్తంభంమీద వొంకరలు తిరిగింది.

‘చెప్పనా?’

‘ఉ’ అన్నట్లు మూతి ముడిచింది.

‘నే నొకర్ని ప్రేమించాను’ అన్నాడు రాజారావు.

‘నిజంగా?’

‘అవును’

ఎవ్వరూ మాట్లాడలేదు. కొవ్వొత్తి వెలుగులో కీటకాలు రెక్కలు విరుచుకుంటున్నాయి. ఏదో పురుగు టప్పుమని గోడమీద పడింది.

చాలాసేపైంది.

“ఎవర్ని?” అంది నీత.

“నిన్నే” అన్నాడు.

ఆమె నవ్వింది - వింతగా నీడకూడా నవ్వింది.

“వేళాకోళమా?”

“ఎందుకు కాకూడదూ?”

“నే వెళ్ళిపోతా నంతే” అని, జడ ముందుకి లాక్కుని, పూలగుత్తిని చేతులోకి తీసుకుంది.

ఆనా డంతే సంభాషణ. కాని రాజారావు వూహలో ఆమెనీడ అల్లానే నిల్చిపోయింది. ఉద్యోగంకోసం పడే ఆవేదనని త్రోసి, తనే మనస్సులో ప్రధానస్థానం ఆక్రమించుకుంటోంది. అతనిలో దిగులు ప్రబలమైంది. దేని వల్లనో - ఉద్యోగంకోసమా, ఆమె నీడ దొరకలేదనా అతనికే తెలీడంతేదు.

రోజూ ఆలయంవేపు వెళ్ళి ఆ మందిరం గోడమీది నీడల్ని చూస్తూ గడిపేవాడు. ఆమెనీడని ప్రసరించిన వ్యక్తి

అతనికి కనబడలేదు. ఈ జగత్తంతా మాయగా కనపడ సాగింది. మనుషులంతా నల్లగా, నీడలలా కనబడసాగారు. నల్లటిబాధ అతనిలో నిండుకుంది. చరిత్ర కంఠలు, తలుపులు గుహల బీటలు మూసుకుంది. అంతా చీకటి. గతం అంతా తెల్లటితెర; వర్తమానం ఒక పెద్దనీడ. భవిష్యత్తులేదు.

కొన్ని రోజులెంతర్వాత సీత మళ్ళా అడిగింది.

“మీ రీ మధ్య అదోలా వుంటున్నారు. కారణం చెప్పకూ?”

“వెనక చెప్పాను. వేళాకోళమని తోసేశావు” అన్నాడు.

“నన్ను ప్రేమించడమేమిటి లేకపోతేను!” అన్నది సీత.

“భర్త భార్యని ప్రేమించాడంటే హాస్యాస్పదంగా వుంటుం దెందుకో?” అన్నాడు.

“ప్రేమ కొంతకాలం వుండిపోతుంది. దాంపత్యం ఎప్పుడూ వుండేది అంటారుగా పెద్దలు” అన్నది. సీత. ఆమె కేసి తేరిపారచూశాడు తను అనుకున్నంత అమాయకురాలు కాదేమో సీత. ఆమెపై గౌరవం పెరిగింది. గౌరవం పెరిగినకొద్దీ ఆమె దూరమైపోతున్నట్లనిపించింది. మంట వెలిగిస్తుంది, వేడినిస్తుంది కాని వేలుపెడితే కాలి పోతుంది.

“ఎవరో చెప్పండి - నే నేమీ అనుకోను.”

“నువ్వు వూహించలేవా?”

“లేను.”

“ఒకామె నీడని.. ”

నీత నవ్వింది—మెల్లిగా ప్రారంభమై, చప్పుడు లేకుండా, ఎంతో సేపు మొహంమీద వ్యాపించి, మళ్ళా పెదవులమూతలో దాగిన నవ్వు.

“అందుకనే నీ కర్ణంగాదు—అన్నాను” అన్నాడు రాజారావు.

“మరి వస్వను లెండి. ఎవరినీడో?”

“గోడమీద పది రెట్లు పెద్దదిగా పడింది ఆ మెనీడ. వెన్నతిరగి చూశాను. ఆమె లేదు. ఏదో వూరేగింపు గుంపులో కలిసిపోయిందో, మ రెట్లుపోయిందో. ఆమెను చూసేవరకూ నాకు తోచటంలేదు. ఈ అన్వేషణ వొక పరమావధిగా పరిణమించింది” అన్నాడు. నీత మొహంతిప్పి గోడకేసి చూసుకుంది. రాజారావు నీడతో కలిసి, ఏదో ముసుగులా, ముద్దలా పడింది ఆ నీడలద్వయం.

నీత యీ విషయం అంతగా పట్టించుకోలేదు ఏదేనా సందర్భందొరికినప్పుడు, దెప్పిపోడిచేటంతవరకే జ్ఞాపకం పెట్టుకుంది. దెప్పిపోడుపుకి వొకటి రెండుమార్లు రాజారావు చీకాకుపడటం చూసి, అదీ మానేసింది. వారాలు గడిచాయి. అతనల్లా తిరుగుతూనే వున్నాడు. ఆమెనీడ మూర్తి కనబడలేదు; ఉద్యోగమూ దొరకలేదు.

ఓ వుద్యోగంకోసం రాజారావు పట్నం వెళ్ళాల్సి వచ్చింది. మొదలియార్ ఆఫీసులో అభ్యర్థుల పరామర్శ. ముందుగానే యింటికెళ్ళి ఆయన్ని చూడాలనుకొని, ఓడజన్ యూపిల్ పండ్లు సంచిలో వేసుకుని మొదలియార్ యింటికి

చేరుకు నేటప్పటికి, సాయంత్రం ఏడు కావొస్తోంది. ఆయన క్లబ్బునుంచి యింటికి చేరుకునే వేళ అది. చుట్టూ గోడ. మధ్య గేటు. గేటులోంచి లోపలికెళ్ళాడు. ముందంతా తోట— పెద్ద చెట్ల గుండా దోవ దాటింతర్వాత చిన్న మొక్కలు. వరండా లోకి మెట్లు. వాటిముందు రెండు పెద్ద విద్యుద్దీపాలు. ఆ కాంతికి మొక్కలనీడలు ఎదురుగా ఉన్న గోడమీద స్ఫుటంగా పడుతున్నాయి. గోడలమీద నీడల కేసి చూడటం అలవాటైపోయింది. ఆ నీడల కేసి చూస్తున్నాడు. మొక్కలు పదిరెట్లు పెద్దవిగా పడుతున్నాయి. చలనంలేదు. ఇంతలో వో కుక్కపిల్లనీడ పడింది. తోక ఆడిస్తూ గంతులేస్తోంది. ఆ నీడ కదిలిపోయింది. దాని వెనకాల మరో స్త్రీ తలనీడ పడింది నీడ నిలిచింది—మెడ, తల మాత్రం పెద్దవిగా కనుపిస్తున్నాయి. లోలాకులుకదిలి నిలిచిపోయాయి. జడకి మెడకి మధ్య డైమండ్ ఆకారం ఖాళీ తెల్లగా కనబడుతోంది. ఇదే ఆమెనీడ. గుండ్రంగా ప్రారంభమై, చదరంగా అంత మొందిననుదురు, విల్లువిరిచినట్లు పెదవులు, వొంచిన కత్తిలా ముక్కు, వొంకరలు తిరిగిన గడ్డం—ఆమెయే! అమ్మయ్య, ఇన్నాళ్ళకి చూడగలిగాడు. ఆదుర్దాతో గుండెలు కొట్టుకుంటున్నాయి.

ఇంతలో కుక్కపిల్ల మొరిగింది. ఉలిక్కిపడి నాలుగడుగులు వెనక్కి వేశాడు. కుక్కపిల్ల అతనిచుట్టూ తిరుగుతోంది. చిటికెలు వేస్తూ 'టిబ్బీ' అని పిలుస్తూ, ఆమె మొక్కలమధ్య నుండి అతని వేపునడిచి, చూడగానే నిలిచిపోయింది.

“ఎవరికోసం?” అంది ఆమె.

‘మొదలియూర్ గారి కోసం.’

‘ఇంకా రాలేదు. మీ రెవరు?’

ఫలానా వూరని చెప్పాడు. ఉద్యోగం విషయంలో వారి దర్శనంకోసం వచ్చినట్లు చెప్పాడు.

అల్లా వరండాలో కూర్చోండి. ఈవారికి వస్తూవుంటారు’ అన్న దామె.

‘మీ రెప్పడేనా మా వూరొచ్చారా?’

‘లేదు.’

‘ఎప్పుడూ?’

‘లేదు. ఎందుకు?’

‘ఊరికినే. అంటే... ఊరికే అడుగుతున్నాను.’

‘లేదులేదు’ అని ఆమె నవ్వింది.

కుక్కపిల్లతో లోపలి కెళ్ళింది. ఇంతలో మొదలి యూర్ గారి కారుహారన్ మ్రోగింది.

దిగులుపడ్డాడు రాజారావు. ఆమె అటుకేసి రాలేదు. కాని అచ్చంగా ఆమెనీడలాగా వుంది. దానితో ఎందుకు తృప్తిపడకూడదూ. ఆమెనీడ వ్యక్తినే చూడాలి. మళ్ళా చీకటి అలుముకుంటోంది.

ఉద్యోగం పరామర్శ అవగానే రాజారావు తనవూరికి చేరుకున్నాడు. రోజూసాయంత్ర ఆలయంకేసి వెళ్ళి ఆనీడలని చూస్తూ కూర్చునేవాడు. మూడువారాలు గడిచిం తర్వాత అతనికి ఉద్యోగం వచ్చినట్లు ఉత్తరం వచ్చింది. సీత సంతోషంతో పొంగిపోయింది. ఈ వార్తవిన్న ‘అప్పి-పని పిల్ల’కూడా నవ్వింది. రాజారావుకి సంతోషంగా వున్నా

వీళ్లెవ్వరూ నృత్యంచెయ్యనందుకు ఆశ్చర్యపడ్డాడు. తన వెళ్ళిరికి తాను నవ్వుకున్నాడు. సంతోషాన్ని బెటకు ప్రకటించిడం ఎట్లా? అందుకనే సినిమాలో ఆనందాన్ని నాట్యంగా వ్యక్తంచేస్తారు. కళలో మరోమార్గంలేదు అదొక సాంకేతిక ప్రదర్శనం. ఈమాత్రం తెలీ దతనికి! సినిమాలో నృత్యంచేసిన పనిపిల్ల, పెద్దకుటుంబంలో పిల్ల అని చివ్విరిలో తెలిసిపోయిందిగా.

ఆమెనీడ స్ఫురణకొచ్చినప్పుడల్లా దిగులుపడేవాడు. ఆ సాయంత్రం ఆలయంకేసి వెళ్ళాడు. ఆ వం తెనమీద కూర్చుని, మందిరం గోడమీద నీడల్ని చూస్తూ కూర్చున్నాడు. తన కింక యీ గోడకేసిచూసే అనకాశం లేదు. మరోవూరు వెళ్లి వుద్యోగంలో చేరాలి. నీడలు భయంకరంగా కదులుతున్నాయి. పల్చబడ్డాయి. సైకిళ్ళు, రిక్షాలు, బండ్లు, ఆవులు, పోలీసు - యినన్నీ కదిలిపోయాయి. గోడ తెల్లగా నీడలులేకుండా వుంది. మనుషులు పల్చబడ్డారు. సోడా కొట్టిన చప్పడు దూరంగా గుడిగంటలు. మేకఅరుపు. కుర్రాడి ఈలపాట గోడమీద ఒక స్త్రీతల పడింది-పడింతులు పెద్దదిగా. ఆనాడు చూసిన ఆమెనీడ—లోలాకులు కదిలి నిలిచిపోయాయి. జడకి మెడకి మధ్య డైమండ్ ఆకారంలో ఖాళీ, గుండ్రంగా ప్రారంభించి చదరంగా అంత మొందిన నుదురు, వొంచిన కతిలా ముక్కు, వంకరలు తిరిగిన గడ్డం. వెనకాల మరో స్త్రీ నీడ పడింది. కదిలిపోతున్నాయి. ఆలస్యంచేస్తే అంతర్ధానమాతాయి. చలుక్కున వెనక్కితిరిగి చూశాడు. భార్యసీత, వెనకాల పనిపిల్ల 'అప్పి'.

“అలయాని కొచ్చాం. ఉద్యోగం రావాలని మొక్కుకున్నాను. మీరూ రండి” అన్నది సీత.

“అప్పి” వెక్కిరిగా నవ్వింది.

“ఆమెనీడ దొరికింది” అన్నాడు.

“ఎక్కడ?”

“అటుచూడు.”

చూశారు. అప్పినీడ కనబడుతూంది.

“అప్పినీడ?”

“ఛ, ఛ.”

“మరి” ఆశ్చర్యంగా చూసింది సీత.

“నీడే.”

“నా కేమీ కనపడంలేదే!”

“మనం గోడకి మరీదగ్గరగా వున్నాం—అప్పి కొంచెం దూరంగా వుంది.”

“ఎవరేనా చూస్తే నవ్వుతారు. రండి వెడదాం.”

“మనం దగ్గరగా వచ్చినకొద్దీ దూరమయ్యే నీడ అది.”

అన్నాడు రాజారావు. తనకి తెలీకుండానే ఒకజీవిత సత్యాన్ని తను ఋజువుచేసుకొని ఒక్క వాక్యంలో ఇమడ్చు గలిగాడు.

అపూర్వమైన అనుభవానికి అర్థాలు కల్పిస్తే మరింత అసహజంగా ధ్వనిస్తుందన్న భయంతో యీ గాధను ముగిస్తున్నా.